

44 ölkə, 80-dən çox beynəlxalq ekspert

VII ADA Siyasi Forumunda qlobal çağırışlara qarşı birgə həll yolları müzakirə edildi

Aprelin 8-9-da Azərbaycan daha bir beynəlxalq toplantıya evsahibliyi etdi. ADA Universitetinin və Beynəlxalq Münasibətlərin Təhlili Mərkəzinin birgə təşkilatçılığı ilə "Yeni dünya nizamına doğru" mövzusunda keçirilən sayca 7-ci ADA Siyasi Forumunda 44 ölkədən 80-dən çox beynəlxalq ekspert, beyin mərkəzlərinin nümayəndələri iştirak etdilər.

Ümumiyyətlə, sayca 7-ci olan bu forum Azərbaycanda hər il keçirilir. Konfransların hamısında beynəlxalq ekspertlər və beyin mərkəzləri qlobal dünyanı narahat edən məsələləri müzakirə edib, təklif və rəylərini səsləndiriblər. Eyni zamanda dünyanın



müxtəlif ölkələrindən gələn ekspertlər, beyin mərkəzləri Azərbaycan həqiqətləri ilə yaxından tanış olublar. Hər dəfə konfrans iştirakçıları işğaldan azad olunmuş hansısa şəhər və rayonumuza səfər edirlər. Bu da erməni vandalizminin dünyaya tanıtılması prosesində təqdirəlayiq addım sayılmalıdır.

Forumların ölkəmizdə keçirilməsi həm də Azərbaycanın dünyaya təqdimatıdır. Çünki

Azərbaycanın müstəqillik əldə etməsindən sonra müəyyən bir dövr ərzində iri platformalara çıxışının olmaması, yaxud bu tribunalara çıxışının qəsdən məhdudlaşdırılması ciddi fəsadlara yol açmışdı. Lakin Prezident İlham Əliyev artıq elə bir geosiyasi reallıqlara nail olub ki, Azərbaycanın nəinki qlobal arenaya çıxış imkanını təmin edib, üstəlik, özü belə platformanın təşkilatçısıdır.

44 ölkə, 80-dən çox beynəlxalq ekspert

VII ADA Siyasi Forumunda global çağırışlara qarşı birgə həll yolları müzakirə edildi

Əvvəli 1-ci səh.

Təkcə son 3 ildə ADA Universitetinin təşkilatçılığı ilə ölkəmizdə keçirilən V, VI və VII forumlara diqqət etsək aydın görürük ki, bu qısa müddətdə Azərbaycan dünyanın əksər dövlətinə əsl erməni xislətini, erməni vandalizmini nümayiş etdirə bilib.

2023-cü il dekabrın 6-da ADA Universitetinin və Beynəlxalq Münasibətlərin Təhlili Mərkəzinin birgə təşkilatçılığı ilə "Qarabağ: 30 ildən sonra evə dönüş. Nailiyyətlər və çətinliklər" Forumunda, 2024-cü il aprel 23-də "COP29 və Azərbaycan üçün Yaşıl Baxış" Forumunda və sonuncu VII konfransda ümumilikdə dünyanın 100-dən artıq dövlətindən 250-dən artıq ekspert, beyin mərkəzi iştirak edib. Forum iştirakçıları indiyədək Laçına, Zəngilana, Füzuliyə və Xankəndiyə səfər edib müxtəlif məzmunlu panel iclaslarda iştirak ediblər.

Bu dəfə Xankəndiyə səfər edən ekspertlər yeni yaranmış Qarabağ Universiteti ilə tanış olublar. ADA Universitetinin rektoru Hafiz Paşayev Xankəndidə yerləşən Qarabağ Universitetində "Yeni dünya nizamına doğru" mövzusunda keçirilən 7-ci ADA Siyasi Forumunda qeyd edib ki, bu konfrans iştirakçı ölkələrin nümayəndələri arasında mühüm əlaqələrin qurulmasına imkan yaradacaq.

Qarabağ Universitetində "Yeni dünya nizamına doğru" mövzusunda keçirilən Siyasi Forum çərçivəsində panel iclaslar keçirilib. Müzakirələrdə iqtisadi müstəqillik, texnologiyaların global güc bölgüsünə təsiri və dayanıqlı inkişaf yanaşmaları gündəmə gətirilib.

Forum çərçivəsində keçirilən sessiyalar regionun bərpası ilə bağlı planların və gələcək perspektivlərin müzakirəsi baxımından da olduqca əhəmiyyətli olub. Sessiya regionun yenidən qurulması istiqamətində planların hazırlanması və gələcək imkanların reallaşdırılmasına da diqqət çəkib.

Toplantı iştirakçıları tədbiri Xankəndi şəhərində təşkilini Azərbaycanın bərpa və yenidən integrasiya siyasətindəki açıq dialoqa və beynəlxalq əməkdaşlığa verdiyi önəmin təzahürü kimi qiymətləndiriblər. Bildirilib ki, bu yanaşma post-münaqişə dövründə Qarabağ regionunun yalnız fiziki bərpasına deyil, eyni zamanda intellektual və mədəni inkişafına da fayda verir.

Onu da vurğulayaq ki, bu forumların hamısında Prezident İlham Əliyev iştirak edərək ge-

niş nitq söyləyir və vədinə sadıq lider kimi öz mövqeyini ortaya qoyur. Məhz bu beynəlxalq forumlar İlham Əliyevin Azərbaycanın global oyunçu mövqeyini gücləndirdiyini və ölkəmizi ümumbəşəri əhəmiyyətə malik hesablaşılan platformaya çevirdiyini göstərir. Bu, xüsusən əldə olunmuş hərbi-siyasi zəfərlərin, o cümlədən sosial-iqtisadi nailiyyətlərin nəticələrinin dayanıqlılığını təmin etmək üçün həyati əhəmiyyətə malikdir.

Forumlar ümumilikdə Azərbaycanın mövqeyini nümayiş etdirir. Prezidentin çıxışı, açıqladığı reallıqlar Azərbaycanın ümumbəşəri dəyərlərə sadıqlılığının, dünya xalqları ilə dostluq, sülh və əmin-amanlıq şəraitində yaşamaq və bu məqsədlə qarşılıqlı fəaliyyət göstərmək hədəfinin göstəricisidir.

Dünənki foruma gəlcə isə deyə bilərik ki, Prezident İlham Əliyevin söylədiyi kimi, beynəlxalq forum Azərbaycanın yeni dövr üçün prioritet və hədəflərinin bəyanı üçün mühüm platformadır. Çıxışında Prezident bir neçə mühüm məsələlərə toxundu. İlham Əliyev özünün qətiyyətli və aydın ritorikası ilə göstərdi ki, Azərbaycan yeni reallıq yaratmış güc sahibi, sülh və sabitlik arzulayan beynəlxalq subyekt olaraq global məsələlərin həlli baxımından ciddi töhfələr vermək əzmindədir.

Azərbaycan Prezidenti forumda son zamanlar Ermənistanın müharibəyə hazırlaşması məsələsinə də toxundu. Bildirdi ki, Ermənistanın dostları onu yeni, ölümcül silahlarla təmin edirlər. Bu isə regionda heç də sülhə və sabitliyə xidmət etmir. Bunun yalnız yeni gərginlik ocaqlarının yaranmasına xidmət edəcəyini vurğulayan dövlətimizin başçısı diqqətə çatdırdı ki, bu gün Ermənistanda olduqca güclü revanşist qruplar mövcuddur.

Bir sözlə, bu forum və orada səslənən fikirlər onu deməyə əsas yaradır ki, Prezident İlham Əliyevin uzaqgörən və davamlı siyasəti nəticəsində Azərbaycan sabitlik və təhlükəsizlik adasına çevrilib. Ölkəmiz siyasi-ictimai sabitliyi, dinamik iqtisadi inkişafı, uğurlu xarici siyasəti və sosial rifah səviyyəsi ilə beynəlxalq ictimaiyyətin diqqət mərkəzindədir. Azərbaycanın nüfuzu getdikcə artmaqla yanaşı, ölkə global miqyasda sivilizasiyalararası dialoq və əməkdaşlığın mühüm platforması statusuna sahiblənib.

Rəşad BAXŞƏLİYEV,
"Azərbaycan"